

## فسخ نکاح

(مفقود الخبر، غائب غیر مفقود، عدم ادائے نفقہ)

مولانا محمد مستقیم ندوی

(استاذ حدیث و فقہ دارالعلوم ندوۃ العلماء)

ہندوستان کے آئین میں ہر مسلمان کو اپنے پرسنل لا پر عمل کرنے کی آزادی دی گئی ہے، دستور ہند کی مختلف دفعات میں اس کا باقاعدہ ذکر موجود ہے، نکاح و طلاق کے بہت سے ایسے مسائل ہیں، جن میں سرکاری عدالت کا فیصلہ شرعاً معتبر نہیں ہے، ایسے مسائل کے حل کے لئے امیر یا قاضی کا ہونا ضروری ہے، اس پس منظر میں پریشان حال مسلم خواتین کے مسائل کے حل کے لئے دارالقضاء کا قیام ناگزیر ہے، عام طور پر دیکھا جاتا ہے کہ فیملی کورٹ میں مسلم خاندانوں کے عائلی مسائل زیر التواء ہیں، سالہا سال تک کوئی حل نہیں نکلتا ہے، اس تناظر میں عورت کے سامنے بڑی آزمائش ہوتی ہے کہ شوہر اُسے چھوڑتا بھی نہیں ہے کہ دوسرا نکاح کرے اور نہ ہی اس کے حقوق ادا کرتا ہے بلکہ معلقہ بنا کر رکھتا ہے، ایسے حالات میں دارالقضاء کی ذمہ داری ہے کہ وہ خواتین کو انصاف دلانے کی کوشش کرے اور ان کو باعزت زندگی گزارنے کا موقع فراہم کرے، عورتوں کو شوہروں کی طرف سے جو دشواریاں پیش آتی ہیں ان میں سب سے اہم مفقود الخبر کا مسئلہ ہے، شوہر غائب ہو جاتا ہے اور بیوی کی خبر گیری نہیں کرتا ہے، آج کے مقالہ میں مفقود الخبر کے مختلف پہلوؤں کا جائزہ لیا جائے گا، اور ان کا شرعی حکم بیان کیا جائے گا۔

مفقود الخبر: ایسے لاپتہ شخص کو کہتے ہیں جس کے بارے میں یہ بھی معلوم نہیں کہ وہ زندہ ہے یا مرچکا ہے، لاپتہ شخص سے متعلق دو باتیں اہم ہیں:

اول: یہ کہ اس کے چھوڑے ہوئے مال کا کیا حکم ہوگا؟

دوسرا: یہ کہ لاپتہ شخص کا نکاح اس کی بیوی سے باقی رہے گا یا قاضی اس کی بیوی کا نکاح فسخ کر سکتا ہے؟

مفقود الخبر شخص کے چھوڑے ہوئے مال کا حکم یہ ہے کہ جب تک لاپتہ شخص کی موت کا یقینی علم نہ ہو جائے، اس وقت تک اس کا مال موقوف و محفوظ رکھا جائے گا، دارالقضاء میں وارثین درخواست دیں تو اس کے بارے میں اچھی طرح تحقیق و تفتیش کے بعد شرعی ضابطہ کے مطابق قاضی مفقود شخص کی موت کا حکم صادر کرے، اس کے بعد اس کا مال موجود ورثہ میں شرعی حصوں کے مطابق تقسیم کر دیا جائے گا۔

دوسرا مسئلہ یہ ہے کہ مفقود شخص کی بیوی کا کیا حکم ہوگا؟

لاپتہ شخص کی بیوی کو چاہئے کہ دارالقضاء میں فسخ نکاح کا دعویٰ دائر کرے اور بذریعہ شہادت شرعیہ ثابت کرے کہ میرا نکاح فلاں شخص سے ہوا تھا اس کے بعد گواہوں سے اس کا لاپتہ ہونا ثابت کرے، اس کے بعد قاضی کی ذمہ داری ہوگی کہ خود بھی لاپتہ شخص کی تفتیش کا تلاش کرے اور جب پتہ ملنے سے مایوسی ہو جائے تو عورت کو چار سال تک مزید انتظار کا حکم کرے، پھر اگر ان چار سال کے اندر بھی لاپتہ شخص کا پتہ نہ چلے تو لاپتہ شخص کو اس کی مدت کے ختم ہونے پر مردہ تصور کیا جائے گا اور ان چار سال کے ختم ہونے کے بعد چار ماہ دس دن عدت و فوات گزار کر عورت کو دوسری جگہ نکاح کرنے کا اختیار ہوگا، لاپتہ شخص کی بیوی کے لیے یہ چار سال کے مزید انتظار کا حکم اس صورت میں ہے جبکہ عورت اتنی مدت صبر و تحمل اور عفت کے ساتھ گزار سکے، لیکن یہ صورت ممکن نہ ہو یعنی عورت کے گناہ میں ملوث ہونے کا امکان ہو اور اس نے ایک عرصہ دراز تک لاپتہ شخص کا انتظار کرنے کے بعد مجبور ہو کر اس حالت میں درخواست دی ہو تو اس صورت میں اس کی بھی گنجائش ہے کہ چار سال

کی میعاد میں تخفیف کر دی جائے، کیونکہ جب عورت کے ابتلاء کا شدید اندیشہ ہو تو فقہاء کے نزدیک کم از کم ایک سال صبر کرنے کے بعد تفریق جائز ہے، یہ تفریق طلاق رجعی ہوگی اس صورت میں لاپتہ شخص کی بیوی کو بجائے عدتِ وفات کے عدتِ طلاق گزارنی ہوگی، چار سال تک انتظار کا حکم اس وقت ہے جب لاپتہ شخص ایسا مال چھوڑ کر غائب ہو گیا ہو، جس سے بیوی کا نفقہ ادا کیا جاسکے اور عورت اس کے حاصل کرنے پر قادر بھی ہو اور اگر لاپتہ شخص کوئی ایسی جائیداد چھوڑ کر نہ جائے جس سے عورت کے نفقہ کی تکمیل ہو سکے تو اب معاملہ کی نوعیت ہی بدل جائے گی اور معاملہ کی اساس شوہر کی مفقود الخبری ہی نہیں رہے گی، بلکہ اس کا نفقہ ادا نہ کرنا اصل بنیاد قرار پائے گا، اور عدم ادائے نفقہ کی وجہ سے جن شرطوں کے ساتھ نکاح فسخ کیا جاتا ہے انہیں کے مطابق یہاں بھی نکاح فوراً فسخ کر دیا جائے گا، اگر دارالقضاء نے چار سال انتظار کے بعد مفقود شخص کی موت کا فیصلہ کر دیا تھا، پھر عدت کے دوران یا عدت کے بعد اس عورت نے دوسرے شخص سے نکاح کر لیا، مگر خلوت صحیحہ و یکجائی نہیں ہوئی اور اس سے پہلے مفقود شوہر لوٹ آئے تو بالاتفاق اس کی موت کا حکم اور نکاح ثانی باطل ہو جائے گا اور وہ عورت شوہر اول ہی کے نکاح میں بدستور باقی رہے گی۔

اس کا دوسرا پہلو یہ ہے کہ اگر دارالقضاء کے فیصلہ کے بعد مفقود شخص کی بیوی نے دوسرا نکاح کر لیا تھا اور خلوت صحیحہ و یکجائی بھی ہو چکی تھی تو اس صورت میں امام مالک کے نزدیک دوسرے شوہر کی بیوی ہوگی پہلے شوہر کا کوئی حق اس پر نہیں ہوگا۔

### غائب غیر مفقود شخص کا حکم

ایسا شوہر جو بالکل لاپتہ نہ ہو لیکن اس کا کوئی متعین پتہ بھی نہیں ہے، کبھی سنا جاتا ہے کہ وہاں ہے کبھی یہاں ہے، لیکن اپنی بیوی کے پاس نہ آتا ہے اور نہ اپنے پاس بلاتا ہے، نہ اس کے خرچ وغیرہ کا خیال رکھتا ہے، نہ بیوی کو طلاق دے کر آزاد کرتا ہے بلکہ معلقہ بنا کر ایسی تنگی اور پریشانی میں مبتلا کر دیا ہے کہ اندیشہ ہے کہ وہ گناہ میں مبتلا ہو جائے تو ایسے سنگ دل و ظالم شوہروں کو اصطلاح میں غائب غیر مفقود کہا جاتا ہے، ایسے غائب شخص کی بیوی کو

حق ہے کہ اپنے شوہر سے رہائی حاصل کرنے کے لیے دارالقضاء میں درخواست دے، درخواست دیتے وقت ان امور کو پیش نظر رکھنا ہوگا:

- ۱۔ بیوی گواہوں کے ذریعہ غائب غیر مفقود شوہر کے ساتھ اپنا نکاح ثابت کرے۔
- ۲۔ یہ بھی ثابت کرے کہ وہ نفقہ دے کر نہیں گیا ہے۔
- ۳۔ اور یہ بھی کہ اس نے نفقہ معاف نہیں کیا ہے۔

نکاح اور وجوب نفقہ کے ثابت ہونے کے بعد قاضی اس غائب غیر مفقود شخص کے پاس حکم بھیجے گا کہ یا تو خود حاضر ہو کر اپنی بیوی کے حقوق ادا کرو یا اس کو بلا لویا وہیں سے نفقہ کا انتظام کرو ورنہ اس کو طلاق دے کر نکاح سے آزاد کر دو، اگر تم نے ان باتوں میں سے کسی بات کا خیال نہ رکھا تو ہم خود تم دونوں میں تفریق کر دیں گے، اگر شوہر نے قاضی کے حکم کی تعمیل کرتے ہوئے بیوی کو نفقہ کی ادائیگی شروع کر دی تو ٹھیک ورنہ قاضی عورت کے مطالبہ تفریق پر نکاح فسخ کر دے گا۔

غائب شوہر عدت کے اندر واپس آجائے:

اگر غائب غیر مفقود کی بیوی پر طلاق کا فیصلہ کر دیا گیا، پھر شوہر عدت کے اندر واپس آجائے اور سب شکایات دور کرے، اور حقوق بحال لانے پر آمادہ ہو جائے تو اس صورت میں اس کو دوران عدت رجعت کا حق ہوگا، اگر رجعت کر لیا تو وہ بدستور اس کی بیوی رہے گی۔

غائب شوہر عدت کے بعد واپس آیا

لیکن اگر غائب شوہر غیر مفقود عدت کے بعد واپس آیا تو اس کی دو صورتیں ہیں:

۱۔ اول یہ کہ اس نے واپس آ کر عورت کے دعویٰ کو غلط ثابت کر دیا تو ایسی صورت میں عورت کا دعویٰ اور دارالقضاء کی کارروائی باطل قرار پائے گی، عورت بدستور شوہر اول کے نکاح میں سمجھی جائے گی۔

۲۔ دوسری صورت یہ کہ غائب شوہر عورت کے دعویٰ کے خلاف کوئی بات ثابت نہ

کر سکا تو اب عدت ختم ہونے کے بعد رجعت کا حق باقی نہ رہے گا۔

### نفقہ

رشتہ ازدواج سے منسلک ہونے کے بعد مرد و عورت دونوں کی کچھ ذمہ داریاں ہیں اور ایک دوسرے پر کچھ حقوق ہیں، ان میں اہم ترین حق بیوی کا نفقہ ہے، جو تین چیزوں کو شامل ہے: خوراک، پوشاک، اور مکان، قرآن مجید نے مختلف مواقع پر اس کی صراحت کی ہے ﴿وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ﴾ [سورة البقرة: ۲۳۳] (شوہر کے ذمہ بیویوں کا کھانا، کپڑا معروف طریقہ سے ہے)، ﴿لِيُنْفِقَ ذُو سَعَةٍ مِنْ سَعَتِهِ وَمَنْ قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ﴾ [سورة الطلاق: ۷] (اہل وسعت کو چاہئے کہ اپنی وسعت کے مطابق خرچ کریں اور جن پر روزی تنگ ہو ان کو بھی چاہئے کہ اللہ کی عطا کے مطابق نفقہ دیں) ﴿اَسْكُنُوهُنَّ مِنْ حَيْثُ سَكُنْتُمْ﴾ [سورة الطلاق: ۶] (جہاں تم خود رہو وہیں ان کو بھی رکھو)، حدیث سے بھی ثابت ہے کہ بیوی کا نفقہ شوہر کے ذمہ واجب ہے، آپ ﷺ نے حجۃ الوداع کے موقع پر فرمایا، ”ولهن عليكم رزقهن وکسوتهن بالمعروف“ (ابوداؤد، کتاب النکح، باب صفة حجۃ النبی، ص: ۱۹۰۵) [تمہارے ذمہ بھلے طریقہ پر بیویوں کا کھانا اور کپڑا ہے]

چنانچہ اللہ تعالیٰ نے مرد کو اخراجات و مصارف کا ذمہ دار بنایا ہے بلکہ اس کی پوری ذمہ داری مردوں پر ڈالی ہے، شادی سے پہلے باپ اس کا کفیل ہے شادی کے بعد شوہر، اس کے لئے کہ عورت اپنی خلقت و فطرت کے اعتبار سے اس کی متحمل نہیں ہے کہ وہ اپنے اخراجات خود انتظام کرے اور حالات بھی اس کے لیے سازگار نہیں۔

### نفقہ میں شامل چیزیں

بیوی کے نفقہ میں صرف خوراک، پوشاک، اور رہائش کا انتظام نہیں بلکہ اس کی تمام بنیادی ضروریات شامل ہیں، اللہ تعالیٰ نے عورتوں کو اچھی طرح رکھنے کا حکم دیا ہے:

﴿وَعَاشِرُوهُنَّ بِالْمَعْرُوفِ﴾ [سورة نساء، آیت: ۱۹]

[تم ان عورتوں کے ساتھ معروف طریقے سے زندگی گزارو]

معاشرت بالمعروف کا تقاضا یہ ہے کہ مرد اپنی بیوی کی تمام بنیادی ضروریات کا کفیل ہو، جو ہر زمانہ کے عرف اور حالات کے اعتبار سے مختلف ہو سکتی ہیں اور اس سلسلہ میں کوئی قطعی تحدید و تعین نہیں کی جاسکتی، اس لئے قرآن و حدیث میں نفقہ کو کسی تحدید و تعین کے بغیر مطلق ذکر کیا گیا ہے، لہذا اس میں عرف کا اعتبار ضروری ہے۔

### پوشاک

نفقہ میں شامل چیزوں میں سے دوسری چیز بیوی کے کپڑے کا انتظام ہے، کھانے کی طرح کپڑے کی بھی کوئی مقدار متعین نہیں ہے بلکہ اس کا مدار بھی عرف پر ہے، فقہاء کرام اس بات پر متفق ہیں کہ علاقہ و مقام کا لحاظ کرتے ہوئے عرف و عادت کے موافق ایسا لباس فراہم کرنا واجب ہے جو عورت کے لیے کافی ہو جائے، یعنی اس کے ستر کے تقاضہ کو پورا کر سکے۔  
فقہ حنفی کی مستند و معتبر کتاب فتاویٰ عالمگیری کے الفاظ ہیں:

”والکسوة واجبة عليه بالمعروف بقدر ما يصلح لها عادة“ [فتاویٰ

ہندیہ، ج ۱، ص: ۵۵۵، الفصل الاول فی نفقة الزوجة]

[شوہر پر کپڑا واجب ہے بھلے طریقہ پر اتنی مقدار میں جو عادت اس کے موافق ہو]  
اس بات پر ائمہ بھی متفق ہیں کہ جاڑے و گرمی کے موسم کے لحاظ سے کپڑا فراہم کرنا ضروری ہے یہ شوہر کی مالی حیثیت کے اعتبار سے مختلف ہو سکتا ہے۔

### رہائش

بیوی کی رہائش کا انتظام بھی شوہر پر واجب ہے، اس لئے قرآن نے مطلقہ کے ”سکنی“ کو واجب قرار دیا ہے، ﴿أَسْكِنُوهُنَّ مِنْ حَيْثُ سَكَنْتُمْ مِنْ وُجْدِكُمْ﴾ [سورة الطلاق: ۶] [تم ان عورتوں کو اپنی وسعت کے موافق رہنے کا مکان دو

جہاں تم رہتے ہو [جب مطلقہ کے ”سکنی“ کو واجب قرار دیا گیا تو جو نکاح میں ہو، اس کا ”سکنی“ بدرجہ اولیٰ واجب ہوگا، نیز عورتوں کے ساتھ معروف طریقہ سے زندگی بسر کرنے کا حکم دیا گیا ہے اور معروف میں سے یہ بھی ہے کہ بیوی کی رہائش کے لئے مناسب مکان فراہم کرے، کھانے اور کپڑے کی طرح رہائش میں بھی عرف و عادت کی رعایت ہونی چاہئے، اور ایسا مکان دیا جائے جو عادتاً عورت کے لئے مناسب ہو کہ جس میں اس کی خواہش کے بغیر دوسروں کے ساتھ رہنے پر اس کو مجبور نہ ہونا پڑے، چنانچہ معتبر و مستند کتاب فتاویٰ عالمگیری میں ہے:

”تجب السکنی لہا علیہ فی بیت خال عن أهلہ و أهلہا إلا أن تختار ذلك“ (جلد ۱، ص ۶۵۵، الفصل الثانی فی السکنی)

[شوہر کے ذمہ عورت کے لئے ایسے گھر میں رہنے کا انتظام واجب ہے، جو دونوں کے افراد خاندان سے خالی ہو، الا یہ کہ عورت اس کو پسند کرے]

الغرض رہائش میں عورت کی رعایت ضروری ہے، البتہ یہ ضروری نہیں ہے کہ خود اس کا ذاتی مکان ہو بلکہ کرایہ یا عاریت کے مکان میں رکھنا بھی جائز ہے۔

### سامان زینت

بیوی کی زینت و آرائش کا سامان بھی نفقہ میں شامل ہے، اس میں بھی عرف و عادت کی رعایت ضروری ہے۔

### علاج و معالجہ

نفقہ میں بیوی کے علاج و معالجہ کی ذمہ داری بھی شوہر پر لازم ہے، لہذا اگر بیوی بیمار ہو تو شوہر اپنی استطاعت کے مطابق ضروری علاج و معالجہ کرائے، پس جیسے نفقہ کی دوسری مدت میں شوہر کی استطاعت اور اوسط معیار کی رعایت کی جاتی ہے، اسی طرح علاج و معالجہ بھی شوہر اپنی مالی صلاحیت کے مطابق اوسط معیار پر کرانے کا پابند ہے۔

خلاصہ یہ ہے کہ اگر شوہر بالغ ہو اور بیوی ناشزہ اور نافرمان نہ ہو تو تمام اہل علم کا اس بات پر اتفاق ہے کہ بیوی کا نفقہ شوہر کے ذمہ واجب ہوگا۔

اب سوال یہ ہے کہ اگر نفقہ ادا نہ کرے تو کیا حکم ہوگا؟ آیا بیوی کو طلاق طلب کرنے اور فسخ نکاح کرانے کا حق ہوگا یا اس کو اس پریشانی سے بچانے کے لئے کوئی اور تدبیر کی جائے گی؟ نفقہ نہ ادا کرنے کی تین صورتیں ہو سکتی ہیں:

۱۔ شوہر نفقہ ادا کرنے کی استطاعت رکھتا ہو مگر پھر بھی نفقہ نہ ادا کرے، نفقہ کی اصطلاح میں اس عمل کو تعنت اور ایسے فرد کو متعنت کہا جاتا ہے۔

۲۔ شوہر نفقہ ادا کرنے پر قادر نہ ہو۔

۳۔ شوہر موجود ہی نہ ہو بلکہ غائب ہو گیا ہو۔

شوہر کا استطاعت کے باوجود نفقہ نہ دینا:

اگر شوہر نفقہ پر قدرت کے باوجود بیوی کا نفقہ ادا نہ کرتا ہو اور نہ عورت عزت و آبرو کی حفاظت کے ساتھ خود نفقہ کا انتظام کر سکتی ہو اور نہ دوسرا شخص اس کے نفقہ کا کفیل ہو یا دقت و پریشانی سے نفقہ کا انتظام تو ہو سکتا ہو، لیکن شوہر سے علیحدہ رہنے میں ابتلاء و معصیت کا قوی اندیشہ ہو اور شوہر خلع یا طلاق پر بھی راضی نہ ہو تو ایسی سخت مجبوری کی حالت میں بیوی دارالقضاء میں درخواست دے کر فسخ نکاح کر سکتی ہے، دارالقضاء کے قاضی کی ذمہ داری ہوگی کہ معاملہ کی پوری تحقیق کرے، اگر عورت کا دعویٰ صحیح ثابت ہو تو قاضی شوہر کو حکم کرے کہ بیوی کے حقوق کو ادا کرو یا طلاق دیدو ورنہ دونوں کے درمیان تفریق کر دی جائے گی، اگر شوہر کسی صورت پر عمل نہ کرے تو ان دونوں کے درمیان تفریق کر دی جائے گی، اس لئے کہ مقصود دفع ضرر اور ظلم کو ختم کرنا ہے اور ضرر جس طرح تنگ دستی میں ہے اسی طرح قدرت کے باوجود نفقہ نہ دینے میں زیادہ ضرر ہے، معذوری کی وجہ سے نفقہ نہ ملنے کے مقابلہ میں قدرت کے باوجود نفقہ نہ ملنا زیادہ تکلیف کا باعث ہے۔



## شرائط تفریق

استطاعت کے بعد نفقہ نہ ادا ادا کرنے کو تعنت کہا جاتا ہے

۱۔ تعنت کی وجہ سے تفریق کی شرائط میں سے ایک شرط یہ ہے کہ عورت خود تفریق کا مطالبہ کرے اس لئے کہ تفریق خود عورت کے لئے اپنے ذاتی حق کی وجہ سے ہے، لہذا اس کو تفریق کے مطالبہ کا حق ہوگا، اگر عورت خود مطالبہ نہ کرے تو ولی کو فسخ نکاح کے مطالبہ کے اختیار نہ ہوگا۔

۲۔ تعنت کی وجہ سے تفریق کی ایک شرط یہ ہے کہ وہ حاکم کے حکم سے ہو۔

۳۔ شوہر کا تعنت ثابت ہونے کی مختلف صورتیں ہیں۔

(۱) مرد خود اپنے مالدار ہونے کا دعویٰ کرے اور نفقہ نہ دے۔

(۲) شوہر نفقہ نہ دے اور مطالبہ کرنے پر کوئی جواب بھی نہ دے کہ تنگدستی کی وجہ

سے نفقہ نہیں دے رہا ہے، یا قدرت کے باوجود دینا نہیں چاہتا ہے۔

(۳) نفقہ نہ دے اور مطالبہ کرنے پر نفقہ سے عجز کا دعویٰ کرے، اب اگر عجز کا دعویٰ

کرے تو اس سے کہا جائے گا کہ وہ اپنے عجز کو ثابت کرے، اگر عجز و تنگدستی ثابت نہ کر سکے تو اس کو نفقہ دینے یا طلاق دینے کا حکم دیا جائے گا۔

۴۔ شرعی شہادت کے ذریعہ شوہر کا تعنت ثابت ہو جائے۔

طلاق کے فیصلہ کے بعد عدت کے اندر معصیت شوہر اپنی حرکت سے باز آجائے تو

کیا ہوگا؟ اگر تعنت کی بنیاد پر دارالقضاء نے طلاق کا فیصلہ کر دیا، پھر عدت کے اندر ہی وہ

شوہر اپنی حرکت پر نادم ہو کر سرکشی سے باز آ گیا اور حقوق ادا کرنے پر آمادہ ہو گیا تو راجح

قول کے مطابق اُسے رجعت کا اختیار ہوگا، وہ تجدید نکاح کے بغیر اس بیوی کو اپنے ساتھ

رکھنے کا مجاز ہوگا تاہم تجدید نکاح کر لے تو بہتر ہے تاکہ دوسرے قول طلاق بائن واقع

ہونے کی بھی رعایت ہو جائے۔

## متعنت شوہر عدت کے بعد باز آیا

اگر تعنت کی بنا پر دارالقضاء نے طلاق واقع کی پھر عدت گزرنے کے بعد متعنت شخص نے اپنی حرکت سے باز آنے کا عندیہ ظاہر کیا تو اب اس کا بیوی پر کوئی اختیار نہیں رہا، کیونکہ عدت گزرنے کے بعد بیوی بائنے ہوگئی۔

## شوہر کا ادا نیگی نفقہ سے عاجز ہونا

اگر شوہر تنگدستی کی وجہ سے بیوی کے نفقہ کا انتظام کرنے سے عاجز ہو تو بیوی کو تفریق کا حق حاصل ہوگا یا نہیں؟ اس سلسلہ میں فقہاء کے بنیادی طور پر دو نقطہ نظر ہیں:

پہلا نقطہ نظر احناف کا ہے کہ عورت کو تفریق کا حق حاصل نہ ہوگا بلکہ عورت شوہر کے نام پر قرض لے کر اپنی ضروریات پوری کرے گی، علامہ علاء الدین حسکفی لکھتے ہیں:

”ولا یفرق بینہما بعجزہ عنہا بانواعها الثلاثة“۔ (در مختار، جلد ۵/۳۰)

ترجمہ شوہر کے نفقہ کی تینوں قسم، یعنی، کھانا، سکنی اور لباس سے عاجز آجانے کی وجہ سے دونوں کے درمیان تفریق نہیں کی جائے گی، ان کی دلیل یہ ہے، ﴿وَإِنْ كَانَ دُوْ عُسْرَةً فَنَظْرَةٌ إِلَى مَيْسَرَةٍ﴾ (سورہ بقرہ: ۳)

ترجمہ: اگر تنگ دست ہو تو کشائش ہونے تک مہلت دینی چاہئے۔

علامہ ابن ہمام فرماتے ہیں: کہ نفقہ دینے کی آخری انتہائی صورت یہ ہے کہ وہ شوہر کے ذمہ دین ہو، لہذا اگر مفلس ہو جائے تو نفقہ اس کے ذمہ دین ہوگا اور نص قرآن کی روشنی میں عورت کو حکم دیا جائے گا کہ وہ خوشحالی تک مرد کو مہلت دے اور انتظار کرے۔ (فتح القدر، جلد ۴/۳۵۱، کتاب الطلاق)

## جمہور کا نقطہ نظر

دوسرا نقطہ نظر جمہور ائمہ کا ہے کہ جب شوہر نفقہ ادا کرنے پر قادر نہ ہو تو عورت کو تفریق کا اختیار حاصل ہوگا۔ جمہور کے دلائل یہ ہیں:

اللہ تعالیٰ فرماتا ہے ﴿وَعَاشِرُهُنَّ بِالْمَعْرُوفِ﴾ [سورة النساء: ۱۹]

معاشرت بالمعروف کا کم تر اور ادنیٰ درجہ یہ ہے کہ شوہر اپنے ذمہ واجبی نفقہ ادا کرے اگر واجبی نفقہ سے عاجز ہو جائے اور اس کی ادائیگی پر قادر نہ ہو تو تفریق متعین ہو جائے گی تاکہ عورت کسی ایسے شخص سے نکاح کر لے جو اس کے نفقہ کا انتظام کر سکے، اور اس کے ساتھ بھلے طریقہ سے پیش آئے، دوسری جگہ اللہ تعالیٰ فرماتا ہے ﴿فَامْسَاكُ بِمَعْرُوفٍ أَوْ تَسْرِيحٍ بِإِحْسَانٍ﴾ [سورة البقرة: ۲۲۹] کا حکم دیا ہے اور ادائیگی نفقہ کی استطاعت نہ ہونے کی صورت میں امساک بالمعروف باقی نہیں رہا، لہذا تسریح بالاحسان یعنی بھلے طریقہ سے جدا کیگی متعین ہوگی، ایک جگہ اللہ تعالیٰ فرماتا ہے ﴿قَدْ عَلِمْنَا مَا فَرَضْنَا عَلَيْهِمْ فِي أُزْوَاجِهِمْ﴾ [الاحزاب: ۵۰] ہمیں معلوم ہے ہم نے ان پر ان کی عورتوں کے حق میں مقرر کیا ہے اور شوہروں پر ان کی بیویوں کے حق میں [منجانب اللہ مقرر کردہ چیزوں میں کھانا، لباس اور رہائش بھی ہے، اگر وہ اپنے اوپر مقرر کردہ ذمہ داری سے عاجز آجائے تو ان چیزوں سے عاجز آنے کے باوجود جو عورتوں کی بنیادی ضروریات میں داخل ہیں اور جن سے کبھی وہ مستغنی نہیں ہو سکتیں، ان کو مردوں کے ساتھ رہنے پر مجبور نہیں کیا جائے گا۔

حدیث ہے: ”عن ابن عباس قال، قال: رسول الله ﷺ لا ضرر ولا ضرار فی الاسلام“ [ابن ماجہ، حدیث: ۲۳۳۱] حضور ﷺ نے فرمایا کہ نہ نقصان پہنچاؤ اور نہ نقصان اٹھاؤ [اگر شوہر بیوی کو نفقہ ہی نہ دے تو اس کے حق میں اس سے بڑھ کر اور کیا ضرر ہو سکتا ہے؟ لہذا اس ضرر کو ختم کرنے کے لئے میاں بیوی کے درمیان تفریق کر دی جائے گی۔

لہذا موجودہ حالات میں احناف کے نقطہ نظر پر عمل کرنا دشوار ہے، کیونکہ نہ یہاں اسلامی حکومت ہے اور نہ اسلامی بیت المال ہے، ہندوستان جیسے ملک میں اس مسئلہ میں فقہ حنفی کے بجائے جمہور فقہاء کے مسلک پر عمل کرنا آسان اور قابل عمل ہے، اسی پر دارالقضاء کا عمل جاری و ساری ہے۔